

Il-Papa jstieden lill-bnedmin ta' rieda tajba sabiex ningħaqdu flimkien u nitolbu għall-anzjani li huma x-xbieha ħajja tal-għeruf u l-memorja ta' poplu, biex l-esperjenza u l-għerf tagħhom jgħin liż-żgħażaġħ iħarsu lejn il-futur b'tama u b'responsabbiltà.



**Qari:** Papa Franġisku - *Katekezi fuq ix-Xjuħija - Il-ħajja twila: simbolu u opportunità – Marzu 2022*

Bla dubju, ix-xjuħija timponi ritmi iżjed bil-mod: imma dawn mhumieq biss żminijiet ta' telqa. Fil-fatt, il-qies ta' dawn ir-ritmi jiftaħ għal kulħadd spazji ta' sens tal-ħajja, li l-ossessjoni tal-velocità ma tafx bihom. Meta nitilfu l-kuntatt tagħna mar-ritmi kajmani tax-xjuħija nkunu qed nagħlqu dawn l-ispace għal kulħadd. Huwa f'dan id-dawl li jiena ridt li tibda ssir il-festa tan-nanniet, fl-aħħar Ħadd ta' Lulju. Il-patt bejn iż-żewġ ġenerazzjonijiet li jinsabu fit-trufijiet tal-ħajja – it-tfal u l-anzjani – jgħin ukoll lit-tnejn l-oħra – iż-żgħażaġħ u l-adulti – biex jintrabtu ma' xulxin u jagħmlu l-ħajja ta' kulħadd iktar għanja fl-umanità. Hemm bżonn tad-djalogu bejn il-ġenerazzjonijiet: jekk ma hemmx djalogu bejn żgħażaġħ u xjuħ, bejn adulti, jekk ma hemmx djalogu, kull ġenerazzjoni tibqa' iżolata u ma tistax tgħaddi l-messaġġ. Żagħżuġħ li mhuwiegħ marbut mal-għeruf tiegħu, li huma n-nanniet, ma jirċevix il-qawwa – bħalma s-siġra għandha l-qawwa tagħha mill-għeruf – u jikber ħażin, jikber marid, jikber bla punti ta' riferiment. Għalhekk hemm bżonn infittxu, bħala esigenza umana, id-djalogu bejn il-ġenerazzjonijiet. U dan id-djalogu hu importanti proprju bejn nanniet u neputijiet, li huma ż-żewġ trufijiet.

Mulej, qed ngħixu f'soċjetà

li tħares lejn il-fqar, lejn id-dgħajfa u lejn ix-xjuħ bħala skart li għandu jintrema.

Il-Papa Franġisku jgħid li s-soċjetà tallum tarmi lix-xjuħ għax “għaliha ma jiswewx, u tixħithom f'dar tal-anzjani, l-isptar...” twarrabhom għax taħseb li issa m'hemmx iktar bżonnhom.

Iżda Mulej dan mhuwiex minnu. Anzi is-salmista jgħid:  
“Il-bniedem ġust bħall-palma jħaddar,  
bħal ċedru tal-Libanu jikber.  
Imħawlin f'dar il-Mulej,  
iħaddru fil-btieħi tat-tempju ta' Alla tagħna.  
Sa fi xjuħithom il-frott jagħmlu,  
kollhom ħajja u ħdura,  
biex ixandru li ġust hu l-Mulej, blata tiegħi,  
u ebda qerq ma jinsab fih.” (Salm 92: 13-16)  
X'ħasra Mulej, li illum ix-xjuħ qed jiġu mwarrba,  
u qed jitqisu bħala skart  
u allura daqs li kieku m'għandhomx valor.  
Mulej, l-anzjani huma l-għerug tas-soċjetà tallum,  
u siġra mingħajr għerug, titbiel u tmut.  
Nitlobuk Mulej, sabiex is-soċjetà  
trodd lura d-dinjità lill-anzjani  
u sabiex tagħraf li x-xjuħija  
hija don ta' maturità u ta' għerf.  
Agħti l-għajnuna, nitlobuk Mulej  
lill-ġenerazzjonijiet tallum sabiex jagħrfu  
li l-anzjani biss jistgħu jgħaddu dan id-don,  
għax huma esperjenzaw is-sabiħ u l-ikrah tal-ħajja.  
Agħtihom il-kuraġġ sabiex jagħrfu li  
din it-trasmissjoni tal-għerf tal-ħajja hi nieqsa f'ħajjithom  
u allura qed jgħixu f'soċjetà li nsiet il-valuri,  
li warrbet l-umanità u l-mogħdrija  
u li qed tigri wara l-pjaċir fieragħ, il-poter, u l-flus.  
Għalhekk Mulej, nitlobu skont il-fehma tal-Papa,  
għall-anzjani li huma x-xbieha ħajja  
tal-għerug u l-memorja ta' poplu,  
biex l-esperjenza u l-għerf tagħhom jgħin liż-żgħażaġħ  
iħarsu lejn il-futur b'tama u b'responsabbiltà.

## KANT

**Qari:** *Messaġġ tal-Papa Franġisku fl-okkażżjoni ta-Tieni Jum Dinji tan-Nanniet u l-Anzjani.*

Ix-xjuħija mhijiex żmien bla siwi li fih nintefgħu ma' ġenb. Mhux żmien li fih inniżżlu l-qluġ u nixħtu l-imqadef fid-dgħajsa meta nkunu għadna nbaħħru, imma x-xjuħija hi staġun li fih nerġgħu nagħmlu l-frott: hemm missjoni ġdida tistenniena u tistedinna nħarsu lejn il-futur. "Is-sensibbiltà speċjali tagħna x-xjuħ, tal-età anzjana, għall-attenzjoni, il-ħsibijiet u s-sentimenti li jagħmluna umani, għandha ssir mill-ġdid vokazzjoni ta' ħafna. U tkun għażla ta' mħabba tal-anzjani lejn il-ġenerazzjonijiet il-ġodda. Dan huwa s-sehem tagħna b'risq ir-rivoluzzjoni tal-ħlewwa, rivoluzzjoni spiritwali u bla armi li nistedinkom, għeżiež nanniet u anzjani, issiru protagonisti tagħha.

Mulej ħafna drabi l-anzjani jiġu mwarrba jagħtuhom il-ġenb, u jitqiesu bħala antiki.  
U b'hekk tkun ħaġa ferm faċli li l-anzjani jaħsbu li issa wasal iż-żmien li jwarrbu minn nofs, li jagħmlu spazju għal ħaddieħor u jhallu liż-żgħażaġħ jaħdmu u jmexxu.  
Iżda s-salmista jgħid li *sa fi xjuħithom il-frott jagħmlu.*  
U għalhekk għandna nuruhom ir-rispett u l-għożża li jixirqilhom.  
Mulej nitolbuk sabiex tagħti d-dehen u l-kuraġġ lill-anzjani kollha biex iħarsu lejn il-futur bil-ħerqa u biex jaqdu l-missjoni ġdida li jgħaddu l-valuri u l-prinċipji lil ta' warajhom.  
Agħtihom l-għajnuna sabiex joffru l-imħabba tagħhom mimlija għożża qabelxejn lejn il-familja, l-ulied, in-neputijiet, kif ukoll lill-persuni foqra u li qed ibatu, sew bl-għajnuna konkreta kif ukoll bit-talb.  
Għinnhom biex permezz tad-djalogu jibnu pont b'saħħtu li jwassal għas-salvazzjoni u l-hena, u b'hekk isiru barka għal min ikun qed jgħix qrib tagħhom, u permezz ta' dan il-pont huma jkunu t-trasmissjoni tal-għerf fl-umanità.

Fuq kollox agħti d-dehen lill-anzjani u lin-nanniet biex kif qal il-Papa Franġisku, huma jifhmu li għandhom responsabbiltà kbira: li jgħallmu lin-nisa u lill-irġiel ta' żmienna kif iħarsu lejn l-oħrajn bl-istess ħarsa sħiħa u ħelwa li biha huma jħarsu lejn in-neputijiet. B'hekk bil-qsim tal-esperjenzi tagħhom tikber l-hena u l-mogħdrija fid-dinja, u jkunu qed jgħinu liż-żgħażaġh biex iħarsu lejn il-futur b'tama u b'responsabbiltà.

### **KANT**

#### **Nitolbu flimkien**

Nitolbuk, Mulej, sabiex is-soċjetà tallum tieqaf tħares lejn ix-xjuħija "bħala materjal tajjeb biss għar-rimi", biex b'hekk tagħraf is-sens u l-valur tax-xjuħija.  
Nitolbu... Ismagħna nitolbuk Mulej.

Mulej, agħtina l-għajnuna sabiex inħarsu lejn l-anzjani b'rispett, u ngħinuhom biex ikunu jistgħu jgħixu u jesprimu l-għerf ta' ħajjithom, billi jaqsmu magħna l-esperjenzi tagħhom. Għinna ħalli nkunu kapaċi nħarsu lejhom, u nisimgħuhom.

Nitolbu... Ismagħna nitolbuk Mulej.

Nitolbuk Mulej Ġesù, sabiex l-anzjani ma jħarsux lejn ix-xjuħija bħala żmien ta' dgħjufija u ta' rtirar mill-ħajja, iżda jħarsu lejha bħala don ta' ħajja twila, biex b'hekk huma jifhmu li hija barka li bniedem jixjieħ .

Nitolbu... Ismagħna nitolbuk Mulej

Nitolbu biex l-anzjani jagħtu xhieda tal-kelma u l-imħabba tiegħek. Għinhom, nitolbuk, biex isibu l-faraġ u l-konsolazzjoni fir-relazzjoni tagħhom miegħek, biex b'hekk, f'mument diffiċli, meta forsi jħossuhom imwarrbin u abbandunati mill-familjari tagħhom jew mis-soċjetà, isibu l-faraġ u l-għajnuna permezz tal-imħabba tiegħek.

Nitolbu... Ismagħna nitolbuk Mulej.